



الاضواء AL-AZVĀ

ISSN 2415-0444 ;E 1995-7904

Volume 34, Issue, 51, 2019

Published by Sheikh Zayed Islamic Centre,
University of the Punjab, Lahore, 54590 Pakistan

سماجی تحفظ کا اسلامی تصور-سیرت طیبہ (ﷺ) کی روشنی میں

Islamic Concept of Social Security, in the light of Holy Prophet's life

عتیق الرحمن*

صدف سلطان**

Abstract:

History proved that every human society tried to provide economic protection to its needy members. The contemporary Western social security systems have emerged as a result of evolutionary process. But the idea of social security is not new for Muslims. The Holy Prophet Muhammad (SAW) has given the Islamic concept of social security which was all inclusive, self-sustained and comprehensive. He made it sure that the deprived and neglected classes of the society should be fully protected. And he took many effective steps and measures to ensure the social security of poor, orphans, widows, old age people and disabled persons. Among all these measures Zakāt, a compulsory levy, is a permanent institution for the sake of well-being of deserving persons. The Holy Prophet (SAW) fixed the status that its giving is a duty and receiving is a right. Islam was the first religion to institutionalize the charity. Islamic social system does not only consist of the injunctions of the Holy Qur'ān and Hadīth but also the precedents of the Righteous Caliphates. These all-encompassing system established by the Holy Prophet (SAW) was strengthened by his followers as well. They enforced this system in true letter and spirit. Another step of great importance is to impose the liability on the state. So, the caliph is required to protect them from internal and external enemies and look after their material and moral welfare. This research paper aims to highlight the salient features of the Prophetic (SAW) concept of social security.

Key Words : Social Security, Holy Prophet's life, Islamic Social Sciences

انسانی زندگی کو مسائل، مشکلات، ناخوشگوار اتفاقات اور حادثات کا ہر دور میں سامنا رہا ہے۔ لہذا ہمیشہ معذور، ضعیف، بے روزگار، کمزور، نادار، محروم، محتاج، مسکین اور غریب افراد انسانی معاشرے کا لازمی حصہ رہے ہیں۔ جن کی مدد و معاونت اور انہیں سہارا فراہم کرنے کا جذبہ بھی دیگر افراد معاشرہ میں موجود رہا ہے۔ اس جذبے کی

*ایسوسی ایٹ پروفیسر، شعبہ علوم اسلامیہ، یونیورسٹی آف انجینئرنگ اینڈ

ٹیکنالوجی، لاہور، پاکستان

**اسسٹنٹ پروفیسر، شعبہ علوم اسلامیہ، لاہور کالج برائے خواتین یونیورسٹی،

، لاہور، پاکستان
 کوکھ سے جنم لینے والی عملی تدابیرِ زمان و مکان کی تبدیلی سے متاثر ہوتی رہی ہیں۔ تمدن انسانی کے دیگر پہلوؤں کی طرح اس پہلو میں بھی ارتقاء جاری رہا اور دورِ جدید میں اس کے لئے سوشل سیکیورٹی (Social Security) کی اصطلاح رائج ہو گئی۔ جس کے تعارف کی غرض سے چند ماہرینِ سماجیات کی بیان کردہ تعریفوں کو ذیل میں درج کیا جا رہا ہے۔ مثلاً ماریس سٹاک نے لکھا ہے:

“Social security is a programme of protection provided by society against those contingencies of modern life sickness, unemployment, old age dependency, industrial accidents and individualisms against which the individual cannot be expected to protect himself and his family by his own ability or foresight”.¹

جب کہ رابرٹ بار کر کے نزدیک سوشل سیکیورٹی یہ ہے۔
 “Social security the provisions society makes to provide income support for citizens whose incomes are lost because of countering statutory defined hazards. Such as being old, sick, young or unemployment”.²
 مسلم ماہر سماجیات ڈاکٹر نور محمد غفاری اس حوالے سے یوں رقمطراز ہیں:

“In the terminology of Islamic economic order, by social security, we mean the fulfillment of the basic necessities of life of the citizens of the Islamic state, irrespective of their class and creed.”.³

جامعہ امام محمد بن مسعود کے استاذ ڈاکٹر محمد بن احمد الصالح اس اصطلاح کی تعریف یوں کرتے ہیں:

(تلك الرعاية التي توفرها الجماعة المفرد، او بعبارة اخرى گی الرعاية التي يكفلها المجتمع لافراده).⁴

”یہ وہ تحفظ ہے جو معاشرہ افراد کو فراہم کرتا ہے۔ بالفاظِ دیگر جس کی ضمانت معاشرہ اپنے افراد کو دیتا ہے۔“

مندرجہ بالا آراء سے واضح ہوتا ہے کہ سوشل سیکیورٹی کی اصطلاح ایسی تدابیر کو محیط ہے جو نامساعد حالات میں معاشرے کی طرف سے ایسے افراد کے لئے اختیار کی جاتی ہیں جو مصائب و آلام کا شکار ہو کر بنیادی ضروریاتِ زندگی سے محروم ہو چکے ہوں۔ لہذا اس انداز سے ان افراد کو نہ صرف اپنی زندگی کے لئے مطلوب ضروریات میسر آتی ہیں بلکہ وہ زندگی کی دوڑ میں شریک ہونے کے قابل بن جاتے ہیں۔ جدید معاشرت میں ان افراد کو نازک حالات میں یہ تحفظ قانوناً حاصل ہے۔ سماجی تحفظ کی یہ جدید صورت ریاستِ متحدہ امریکہ سے بیسویں صدی کے نصف اول میں سامنے آنا شروع ہوئی جو بعد میں بقیہ دنیا پر ظہور پذیر ہوئی۔ لیکن نبی اکرم ﷺ نے معاشرتی تحفظ کا تصور صدیوں پہلے دنیا کو عطا فرما دیا تھا۔ جسے کفالت عامہ، اجتماعی کفالت اور خود کفالت جیسے الفاظ سے بھی موسوم کیا جا سکتا

ہے۔ اور معاصر عربی ادب میں اس کے لئے ”الرعاية الاجتماعية“ کی اصطلاح مستعمل ہے۔

نوع انسانی کے لئے اجتماع ایک ضروری چیز ہے۔ انسان دوسروں سے الگ رہ کر زندگی قائم نہیں رکھ سکتا۔ نیز یہ کہ باہمی تعاون لازمی امر ہے اگر یہ مفقود ہو تو انسان کو درندے ہی پہاڑ کھائیں گے اور وہ ہلاکت میں جا پڑے گا⁵۔ لوگوں کو اکثر ایسی ضرورتیں پیش آتی ہیں کہ انہیں اپنے ابنائے جنس کی دستگیری کی حاجت رہتی ہے اور ایسے عوارض پیش آنے میں سب لوگ یکساں ہوتے ہیں⁶۔ لہذا روز اول سے ہی انسانی معاشرے میں ایک دوسرے کی ضروریات کی تکمیل کی روایت قائم ہو گئی۔ اور مذہب نے اسکو پختہ کرنے میں مثبت کردار ادا کیا۔ اس سلسلے میں مطالعہ قرآن سے واضح راہنمائی ملتی ہے کہ انبیاء کرام نے جہاں لوگوں کو اللہ کی توحید کی دعوت دی وہیں ان کے اصلاح احوال کی بھی بھر پور کوشش کی۔ اور انہیں تعاون، تراحم اور باہمی کفالت پر تیار کیا اور زمین پر فساد برپا کرنے کی بجائے اسکی تعمیر و ترقی پر زور دیا⁷۔

قرآن حکیم نے غریبوں، مسکینوں، یتیموں، معذوروں، بیواؤں، مسافروں، مظلوموں، مجبوروں، بزرگوں اور عورتوں وغیرہ کی مدد اور ان پر شفقت و رحمت کو اپنی بیسیوں آیات مبارکہ کا موضوع بنایا ہے۔ اسی طرح کتب احادیث میں بکثرت فرامین نبوی موجود ہیں جو حاجت مند اور مستحق طبقات اور افراد کی کفالت پر زور دیتے ہیں۔ سلف صالحین اور مفکرین اسلام نے بھی سماجی تحفظ کے اسلامی تصور پر سیر حاصل بحث کی ہے۔

سیدنا علیؑ کے بقول اللہ تعالیٰ اہل ثروت کے احوال پر ان کے غرباء کی حاجات کو بدرجہ کفایت پورا کرنا فرض کر دیا ہے۔ اگر وہ بھوکے ننگے ہوں گے یا مصائب میں مبتلا ہوں گے تو روز قیامت اللہ تعالیٰ اہل دولت سے باز پرس فرمائیں گے اور اس کوتاہی پر عذاب دیں گے⁸۔

صحابہ کرامؓ کا اجماع نقل کیا گیا ہے کہ مالداروں کے فاضل مال سے محتاجین کی کفالت کرنا فرض ہے⁹۔ تمام ائمہ مجتہدین کا بھی یہی مسلک ہے¹⁰۔ رحمت عالم ﷺ چونکہ ایک آفاقی نظریہ لے کر آئے لہذا آپ ﷺ نے ایک ایسا سماجی نظام دیا جس کی بنیادیں تکریم انسانی، احترام آدمیت، عدل و انصاف، شفقت و رحمت، ایثار و قربانی، تعاون و تراحم اور مساوات انسانی کے اعلیٰ اصولوں پر استوار ہیں۔ بنی نوع انسان اور اس کے معاشرے کی فلاح و بہبود مقاصد شریعت میں سے ہے کہ امور شرعیہ صرف اس لئے وضع کئے گئے ہیں کہ بندوں کے لئے جلد یا بدیر مصالح حاصل ہوں¹¹۔ امام عز الدین عبدالسلام کے نزدیک ”الشريعة کلها مصالح، اما تد را مفساد، و تجلب مصالح“¹² یعنی شریعت منافع کا مرقع ہے یا تو یہ خساروں کو رفع کرتی

ہے یا فوائد پہنچاتی ہے۔ اسی نکتے کی وضاحت امام ابن تیمیہ کے درج ذیل الفاظ سے ہوتی ہے:

“فان الله امر بالصلاح و نهى عن الفساد ، وبعث رسلا بتحصيل المصالح، و تكميلها و تعطيل المفاسد و تقليلها”¹³۔

ترجمہ: بے شک اللہ تعالیٰ نے بھلائی کا حکم دیا ہے اور خرابی سے منع کیا ہے۔ اور اس نے اپنے رسولوں کو فوائد کی فراہمی اور ان کی تکمیل اور مفسد کی روک تھام اور اس کی کمی کے لئے مبعوث فرمایا۔

معاشرے کی صلاح و فلاح کی غرض سے نبی رحمت ﷺ نے شبانہ روز محنت فرمائی۔ آپ نے انسانیت کی تکالیف کا مداوا کیا، کمزوروں اور لاچاروں کے مصائب ختم کئے، مستحقین کی ضروریات پوری فرمائیں، محرومیں کو حقوق فراہم کئے، نظر انداز کئے گئے طبقات کو اہمیت دلائی۔ یوں معاشرے کے تمام افراد کو تحفظ حاصل ہوا۔ آپ کی ان تعلیمات سے نہ صرف آپ کی معاصر انسانیت نے استفادہ کیا بلکہ ان کے اثرات سے اولاد آدم ہمیشہ مستفید ہوتی رہے گی۔ کیونکہ آپ نے سماجی تحفظ کا جامع اور موثر تصور پیش فرمایا۔ کفالت عامہ کے نبوی ﷺ پروگرام کے چند اہم نکات ذیل میں درج کئے جا رہے ہیں۔

سماجی خدمات روحانی بالیدگی کا ذریعہ:

ہادیان عالم میں سے آپ ﷺ نے سب سے پہلے اجتماعی کفالت کا مربوط اور منظم نظام فراہم کیا۔ ایک طرف تو اس سے مخلوق خدا کی بھلائی مقصود تھی تو دوسری طرف بلا شبہ اسے خالق سے تعلق کا ذریعہ قرار دے دیا۔ اگرچہ اپنے ہم جنسوں سے ہمدردی اور عملاً ان کی حاجت برآری فطری امر ہے۔ جانور بھی ایک دوسرے کی ضروریات میں بسا اوقات مدد کرتے نظر آتے ہیں۔ جبکہ انسان نے ان سے کہیں بڑھ کر فطرت سے یہ جذبہ پایا ہے۔ انسان اسی بناء پر مدنیت پسند واقع ہوا ہے کہ وہ باہمی تعاون کی ضرورت محسوس کرتا ہے۔ امداد باہمی کا رحجان اگرچہ جبلی حیثیت کا حامل ہے مگر اس حوالے سے نبی رحمت ﷺ کا کارنامہ یہ ہے کہ آپ ﷺ نے اسے عبادت سے تعبیر فرمایا۔ اسے یوں انسان کی روحانی بالیدگی اور ارتقاء کا ذریعہ بنا دیا۔ سماجی تحفظ کے پروگرام کے نفاذ میں اس تعبیر نے محرک کا کام دیا۔ مخلوق کی غمگساری اور مدد و اعانت کو خالق سے تعلق کا ایک طریقہ بنا دیا۔ اور اس سے اعراض اللہ تعالیٰ کے حقوق میں غفلت بتایا گیا جیسا کہ ذیل کی حدیث قدسی سے واضح ہے:

عن ابی ہریرۃ رضی اللہ عنہ قال قال رسول اللہ ﷺ ان اللہ عز و جل یقول یوم القیامۃ یا ابن آدم مرضت فلم تعدنی، ! قال یا رب کیف اعودک و انت رب العالمین؟ قال اما علمت ان عبدی مرض فلم تعدہ؟ اما علمت انک لو

عدتہ لو جدتتی عنده۔¹⁴

ترجمہ: حضرت ابو ہریرہ ؓ نے کہا کہ رسول اللہ ﷺ نے فرمایا: اللہ تعالیٰ قیامت کے دن فرمائے گا: اے آدم کے بیٹے! میں بیمار ہوا تو تُو نے میری عیادت نہیں کی، وہ کہے گا: اے میرے پروردگار تُو تو سارے جہان کا پروردگار تھا میں تیری عیادت کیسے کرتا؟ فرمائے گا کیا تجھے خبر نہ ہوئی کہ میرا فلاں بندہ بیمار ہوا مگر تُو نے اس کی عیادت نہیں کی، اگر تُو اس کی عیادت کرتا تو مجھے اس کے پاس پاتا۔

اسباب معیشت تک سب کی رسائی:

تمام افراد معاشرہ کے لیے بنیادی معاش میں مساوات کا حق مسلمہ حقیقت ہے یعنی خالق کائنات کے پیدا کردہ اور عطا کردہ اسباب معیشت سے ہر انسان مساوی طور پر مستفید ہو سکتا ہے۔ جیسا کہ ذیل کی چند آیات مبارکہ سے واضح ہو رہا ہے۔

﴿هُوَ الَّذِي خَلَقَ لَكُمْ مَّا فِي الْأَرْضِ جَمِيعًا﴾¹⁵

ترجمہ: وہی ہے جس نے زمین میں جو کچھ ہے تمہارے لئے پیدا کیا۔

﴿وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ﴾¹⁶

ترجمہ: ہم نے تمہیں زمین میں اقتدار دیا اور اس میں تمہارے لیے معاش کے سامان رکھ دیے۔

﴿وَفِي السَّمَاءِ رِزْقُكُمْ وَمَا تُوعَدُونَ﴾¹⁷

ترجمہ: اور آسمان میں تمہاری روزی ہے اور وہ چیز جس کا تم سے وعدہ کیا جاتا ہے۔

﴿وَسَخَّرَ لَكُمْ مَّا فِي السَّمٰوٰتِ وَمَا فِي الْأَرْضِ جَمِيعًا مِّنْهُ﴾¹⁸

ترجمہ: اور آسمان اور زمین میں جو کچھ ہے، اُس سب کو اُس نے تمہارے کام میں لگا رکھا ہے۔

مشہور صحابی رسول ابو سعید خدری مندرجہ ذیل فرمان نبوی روایت کرتے ہیں:

من كان معه فضل ظهر فليعد به على من لا ظهر له و من كان له فضل زاد فليعد به على من لا زاد له قال: فذكر أصناف المال ما ذكر حتى رأينا أنه لا حق لأحدنا في فضل.¹⁹

ترجمہ: جس کے پاس ضرورت سے زائد سواری ہے وہ اسے لوٹا دے جس کے پاس ضرورت کی سواری نہیں۔ جس کے پاس ضرورت سے زائد کھانا اور سامان ہے وہ اس کو لوٹا دے جس کے پاس ضرورت کا کھانا نہیں۔ اسی طرح حضور نبی اکرم ﷺ نے متعدد اصناف مال کا ذکر فرمایا۔ صحابہ فرماتے ہیں: حتی کہ ہم نے گمان کیا کہ زائد از ضرورت کسی شے میں بھی ہمارا حق نہیں ہے۔

اصل رزق میں برابری کے نظریہ کے ساتھ ساتھ انفرادی ملکیت کا تصور بھی اسلام میں واضح ہے۔ گویا اسلام چاہتا ہے کہ اسباب معیشت تک سب انسانوں کی رسائی برابری کی بنیاد پر ہو اور جب اللہ کا رزق بندوں کی انفرادی ملکیت میں آجائے تو اس خاص فرد کا اس خاص مال و دولت پر انفرادی ملکیت کا حق تسلیم کر لیا جائے یہی وجہ ہے کہ اصل رزق میں برابری کے باوجود یہاں درجات رزق میں تفاوت کو حکمت خداوندی سے تعبیر کیا گیا ہے۔ جیسا کہ ارشاد ربانی ہے:

﴿أَهُمْ يَقْسِمُونَ رَحْمَتَ رَبِّكَ نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ لِيَتَّخِذَ بَعْضُهُمْ بَعْضًا سُخْرِيًّا وَرَحْمَتُ رَبِّكَ خَيْرٌ مِّمَّا يَجْمَعُونَ﴾²⁰

ترجمہ: کیا آپ کے رب کی رحمت کو یہ لوگ تقسیم کریں گے؟ ہم نے ان کے درمیان ان کی معیشت کا سامان دنیا کی زندگی میں تقسیم کر دیا ہے اور ان میں سے بعض کو بعض پر ہم نے درجات میں فوقیت دے دی ہے۔ تا کہ بعض لوگ دوسروں کو خدمت گار بنا سکیں۔ اور آپ کے رب کی رحمت کہیں بہتر ہے ان چیزوں سے جو یہ لوگ جمع کر رہے ہیں۔

اور یہ فطری تفاوت محض مراتب رزق میں درست ہے بنیادی حق معیشت میں قطعاً روا نہیں۔ اسلام اس بات کا متقاضی ہے کہ درجات میں یہ کمی بیشی ایسے اعتدال پر قائم رہے کہ بہر صورت افراد معاشرہ کے مابین یہ ظلم و زیادتی اور جبر و استحصال کا سبب نہ بن جائے۔ معاشرے کے امیر افراد امیر تر اور غریب افراد غریب تر نہ ہوتے چلے جائیں۔

انفاق فی سبیل اللہ کی لازمی حیثیت:

آپ ﷺ سے قبل بھی دنیا میں خیرات کا رواج موجود تھا۔ شاید ہی کوئی مذہب ایسا ہو جس میں خیرات کا تصور موجود نہ ہو لیکن آپ ﷺ نے اس سلسلے میں یہ کردار ادا کیا کہ اس بنیادی حیثیت میں تبدیلی پیدا کر دی۔ عیسائیت کی نظر میں اس کی جو حیثیت گناہوں کے کفارے تک محدود تھی اب اُس میں وسعت پیدا کر دی۔ تعلیمات نبوی ﷺ کے مطابق یہ نہ صرف گناہوں کا کفارہ ہے بلکہ تقرب الی اللہ، بعد از موت ثواب، حشر میں سائے کے حصول، رزق میں خیر و برکت مصائب و آلام سے نجات، جنت میں داخلے اور جہنم سے برات کا ذریعہ ہے²¹۔ گویا اسلام نے خیرات کے محرکات میں اضافہ کر کے محتاجین و محرومین کی ضرورت کو بھی بنیادی حیثیت فراہم کر دی۔ امراء کی خصوصی توجہ کے لیے قرآن حکیم نے خوبصورت انداز اختیار فرماتے ہوئے انہیں احساس دلایا کہ ان کے اموال میں مانگنے والوں اور محرومین کا حصہ رکھ دیا گیا ہے۔²²

اس سلسلے میں پیغمبر ﷺ اسلام نے پہلی دفعہ خیرات کو باقاعدہ ایک

ادارے کی شکل فراہم کر دی۔ قرضِ حسنہ، ہبہ، عاریت، عطیہ وصیت وغیرہ جیسی رضاکارانہ صورتوں کو مشروع قرار دیا وہیں زکوٰۃ، عشر، صدقہ فطر، قربانی، کفارات اور نذور وغیرہ کو واجب قرار دیا۔ گویا ایک طرف تو انفاق فی سبیل اللہ کی اختیاری حیثیت کو بحال رکھا تو دوسری طرف لازمی حیثیت فراہم کر کے کفالتِ عامہ کے نظام کو ٹھوس بنیاد فراہم کر دی۔

اسلامی ریاست کفالتِ عامہ کی ذمہ دار: نبوی! نظامِ کفالتِ عامہ مین ریاست کی ذمہ داری مسلمہ ہے۔ مغرب نے اس ذمہ داری کو بہت بعد میں محسوس کیا ہے۔ جبکہ سیرت طیبہ سے مترشح ہے کہ کسی بھی مملکت اور سربراہ کے ساتھ اس کا تعلق اساسی اور ہنگامی نوعیت کا ہے۔ نبی اکرم ﷺ نے مدینہ کی اسلامی ریاست کا سنگِ بنیاد رکھتے ہی اس ذمہ داری کو بخوبی سر انجام دینے کے لیے انصار و مہاجرین کے ما بین رشتہ مواخات کو قائم فرمادیا۔ حضور نبی اکرم ﷺ نے یوں مہاجرین کی خوراک، رہائش، روزگار اور آباد کاری کا فوری انتظام فرما کر کفالتِ عامہ کی قابلِ تقلید مثال پیش فرمائی۔ ریاست اسلامی کے عہدیداران، ذمہ داران اور حکمرانوں کے لئے اس ضمن میں آپ ﷺ کی راہنمائی اور تنبیہ ذیل کی احادیث مبارکہ سے واضح ہے:

(۱) من و لاه اللہ شیئاً من امر المسلمین فاحتجب دون حاجتہم و خلثہم و فقرہم احتجب اللہ عنہ دون حاجتہ و خلثہ و فقرہ۔²³

ترجمہ: اللہ تعالیٰ نے جس کسی کو مسلمانوں کے کسی معاملے کا ذمہ دار بنایا پھر وہ ان کی ضروریات، حاجتِ مندی اور فقیری میں ان سے ملنے سے گریز کرے تو اللہ تعالیٰ بھی اس سے بھی حجاب فرما لے گا، جب وہ ضرورت مند، محتاج اور فقیر ہو گا۔

(۲) ما من امام یغلق بابہ دون ذوی الحاجة والخلة والمسکنة إلا اغلق اللہ ابواب السماء دون خلثہ و حاجتہ و مسکنتہ۔²⁴

ترجمہ: جو بھی حاکم حاجت مندوں، محتاجوں اور مسکینوں کے لئے اپنے دروازے بند رکھتا ہے تو اللہ تعالیٰ بھی اس کی ضرورت، حاجت اور مسکنت کے لئے اپنے دروازے بند رکھتا ہے۔

سربراہ مملکت اپنی رعایا پر انتہائی شفیق ہوتا ہے۔ عوام کے ساتھ اس کا تعلق سربراہ خاندان کی طرز کا ہوتا ہے²⁵۔ اوریوں ان کے سماجی تحفظ اور کفالت کا نگران ہوتا ہے کیونکہ وہ گڈریئے کی طرح اپنی رعایا کی حفاظت پر مامور سمجھا جاتا ہے²⁶۔ تعلیمات و تربیتِ نبوی ﷺ کا اثر تھا کہ خلفاء راشدین اور بعد کے مسلم حکمرانوں نے اجتماعی کفالت کے فریضے کو بحسن و خوبی سر انجام دیا۔ حضرت ابوبکر صدیق نے اپنے عہدِ خلافت میں عوام کی کس قدر خواہی فرمائی، اس کا اندازہ کرنا مشکل نہیں کہ انتقال کا وقت قریب تھا تو سیدہ عائشہ □ کو وصیت فرمائی کہ کفن کے لیے مطلوب تین کپڑوں میں سے دو تو وہی ہیں جو میرے بدن پر اس وقت ہیں اور ایک بازار سے خرید لینا۔

سیدہ عائشہ نے تینوں کپڑے نئے خریدنے کا ارادہ ظاہر کیا تو آپ نے فرمایا کہ بیٹی نئے کپڑوں کے زندہ لوگ بہ نسبت مردوں کے زیادہ مستحق ہیں²⁷۔ سیدنا عمر فاروق خود کو عوام کی سماجی کفالت کا نہ صرف ذمہ دار مانتے تھے بلکہ اس سلسلے میں بارگاہِ الہی میں جواب دہ بھی سمجھتے تھے۔ آپ کا مشہور فرمان ہے:

لومات جمل ضیاعاً علی شط الفرات لخشیت أن یسألنی اللہ عنہ۔²⁸

ترجمہ: اگر ساحلِ فرات پر کوئی بے سہارا اونٹ مر جائے تو مجھے ڈر ہے کہ اللہ مجھ سے اس کے بارے میں باز پرس کرے گا۔

دوسری روایت میں ہے:

لو ماتت شاة علی شاطیء الفرات ضائعة، لظننت أن اللہ سألنی عنہا یوم القیامة۔²⁹

ترجمہ: اگر دریائے فرات کے کنارے کوئی بکری بھی بے سہارا ہونے کی وجہ سے مر جائے تو میرا خیال ہے کہ اللہ تعالیٰ قیامت کے دن مجھ سے اس کے بارے میں جواب، طلبی فرمائے گا۔ سیدنا عمر فاروق خود کو انسانوں کی سماجی کفالت کے ساتھ ساتھ پالتو جانوروں کی غذائی ضروریات کا بھی ذمہ دار خیال کرتے تھے۔ عمر بن عبدالعزیز بھی یقیناً اپنی رعایا کے حقیقی معنوں میں کفیل تھے مگر احساس کی شدت کا یہ عالم تھا کہ مساکین، فقراء، محتاجین، قیدیوں اور مظلوم و مقہور لوگوں کے حقوق کو یاد کر کے بسا اوقات رونے لگ جاتے تھے³⁰۔

فلاحی ریاست کے مالی وسائل: کفالت عامہ کے تناظر میں ریاست کو اپنی ذمہ داریوں سے عہدہ براء ہونے کے لیے جس طرح کے مالی وسائل کی ضرورت ہوتی ہے ان کی فراہمی کا بندوبست بھی اسلامی نظام کفالت میں کر دیا گیا ہے۔ آنحضرت ﷺ نے ان حکومتی ذرائع کے بارے میں جو رہنمائی فرمائی ہے اُس کی فہرست مرتب کی جائے تو یہ ہوگی: زکوٰۃ، عشر، خراج، جزیہ، مال فئے، خمس، ضرائب، کراء الارض، اموال فاضلہ اور اوقاف³¹۔ یہ وہ خصوصی مدات ہیں جن کی بناء پر حکومتی معیشت میں استحکام پیدا ہوتا ہے اور نتیجتاً محتاجوں، غریبوں، بیواؤں، ضرورت مندوں، مسافروں، مقروضوں، بچوں، بوڑھوں اور بے سہارا لوگوں کے معاشی تحفظ کا انتظام و انصرام ہوتا ہے۔

نظام زکوٰۃ اور سماجی تحفظ:

مذکورہ بالا مالی مدات میں سے زکوٰۃ کو باقاعدہ طور پر ایک ادارے اور نظام کی حیثیت حاصل ہے۔ اور یہ نظام اجتماعی کفالت کے نبوی ﷺ تصور میں ریڑھ کی ہڈی کی اہمیت کا حامل ہے۔ اس کے باقاعدہ قوانین اور ضوابط ہیں۔ یعنی زکوٰۃ کے مصارف، شرح، نصاب، مکلفین اور اس کی تمام تر مستثنیات وغیرہ مکمل تفصیل کے ساتھ بیان کر دی گئی ہیں۔ زکوٰۃ اجتماعی

کفالت کی ضمانت کا دنیا میں پہلا مربوط و منظم نظام ہے اس کے لیے علیحدہ بیت المال ہوتا ہے اور الگ آمدن و خرچ کا تخمینہ لگایا جاتا ہے³²۔ یہ صرف ترغیب اور تریب کی زبانی ہدایات پر مشتمل نہیں بلکہ حکومتی عملداری کے لیے چیلنج کی حیثیت رکھتا ہے۔ خاص شرح سے صاحب نصاب افراد معاشرہ سے رقم کی وصولی حکومت کی ایسی ذمہ داری ہے کہ منکرین کے خلاف حکومتی تلوار بلا چون و چرا بے نیام ہو جاتی ہے۔ جیسا کہ مانعین زکوٰۃ کے خلاف سیدنا ابو بکر نے باقاعدہ قتال فرمایا تھا³³۔

یہ مسلمانوں کے مال پر اللہ اور اُس کے رسول اور غرباء و مساکین کی طرف سے عائد ہونے والا ایک اجتماعی فریضہ ہے۔ یہی وجہ ہے کہ کوئی بھی شخص، ادارہ اور طبقہ بشمول ریاست کے اس سے دستبرداری کا استحقاق نہیں رکھتا۔ ایک اعتبار سے یہ رکن اسلام کی حیثیت سے عبادت ہے تو دوسرے لحاظ سے یہ اجتماعی ٹیکس یا فریضہ ہے جو غریبوں، ناداروں اور محتاجوں وغیرہ کے سماجی تحفظ کا اہم سبب ہے۔ گویا زکوٰۃ سماج کا حق ہے جو فرد پر واجب ہے تاکہ ضرورت مند طبقات کی حاجت پوری ہو سکے³⁴۔ بالفاظ دیگر یہ ایسا سماجی فنڈ ہے جو حادثات اور ناگہانی آفات کے متاثرین اور مشکل حالات کے شکار افراد کے تحفظ کی ضمانت فراہم کرتا ہے۔ اور اسی پر ہی اس طرح کی ہنگامی، حادثاتی، اتفاقی اور ناگہانی ضروریات کا انحصار ہوتا ہے³⁵۔

زکوٰۃ کے سلسلے میں شرعی اصول یہ ہے کہ مسلمان حکومت یہ ذمہ داری اپنے اوپر لے کر خود اسے جمع کرے اور پھر خود مستحق پر اسے خرچ کرے۔ چنانچہ زکوٰۃ کا جمع کرنا اور مستحق افراد معاشرہ تک اسے پہنچانا حکومت کے سپرد کیا گیا ہے نہ کہ لوگوں کی ذاتی صوابدید اور انفرادی تدبیر پر چھوڑا گیا ہے۔ اس اصول میں بھی فقراء و مساکین کے لئے کئی ایک فوائد پوشیدہ ہیں مثلاً (ا) معاشرے میں ایسے افراد ہو سکتے ہیں جو حُب دنیا اور حب مال کا شکار ہو چکے ہوں۔ اگر ان افراد کی صوابدید پر فقراء و مساکین کے حق کو چھوڑ دیا جائے تو خدشہ ہے کہ یہ محروم رہ جائیں گے۔ (ب) فقراء و محتاجین اپنا حق کسی دولت مند سے لینے کے بجائے حکومت سے وصول کریں گے تو عزت نفس برقرار رہے گی اور احساسات مجروح نہیں ہوں گے۔ (ج) تقسیم میں بد نظمی سے بچا جا سکتا ہے کہ کہیں ایسا نہ ہو کہ اکثر دولت مند ایک ہی مستحق فرد کو دیتے رہیں اور اس سے زیادہ مستحق افراد بوجہ نظر انداز ہوتے رہیں³⁶۔

زکوٰۃ کی شرح اگرچہ متعین ہے مگر مستحقین کی ضرورت کے پیش نظر حکومت کو اختیار حاصل ہے کہ مزید ٹیکس لگا کر معاشرے کے محروم طبقات کی ضروریات کا اہتمام کرے اور یوں ان کے معاشی تحفظ کو یقینی بنائے³⁷۔ اگرچہ چند فقہاء کرام کے نزدیک زکوٰۃ کے علاوہ کوئی ٹیکس لگانا جائز نہیں تاہم امام ابن حزم نے ایسے قطعی دلائل سے اس رائے کا توڑ کیا

ہے کہ بقول یوسف قرضاوی رد و اعتذار کی کوئی گنجائش نہیں چھوڑی³⁸۔ امام ابن حزم کے نزدیک ہر علاقے کے دولت مند افراد پر فرض ہے کہ وہ اپنے علاقے کے فقراء کے نان و نفقہ کی ذمہ داری قبول کریں اور اگر وہ ایسا نہ کریں تو حاکم وقت انہیں اس پر مجبور کرے۔ اگر زکوٰۃ اور دیگر اموال سے ضروریات پوری نہ ہو رہی ہوں تو ان کی خاطر امیر مسلمانوں پر اس قدر ٹیکس عائد کیا جائے جو ان کی خوراک، گرمی سردی کے لباس اور رہائش کے لئے کافی ہو³⁹۔

نجی شعبہ کا کردار:

سیرت نبوی ﷺ سے ہمیں یہی رہنمائی ملتی ہے کہ محروم المعیشت افراد، غیر متوقع نقصانات کے شکار لوگوں اور حادثات وغیرہ کے متاثرین کی بحالی اور ان کے تحفظ کی یقینی طور پر ذمہ داری ریاست اسلامی پر عائد ہوتی ہے تاہم ساتھ ہی ساتھ صاحب استطاعت افراد معاشرہ کو بھی اس میں شامل کیا ہے کہ وہ نجی طور پر مذکورہ بالا مستحقین کے تحفظ کی مقدر بھر کاوش کریں۔ نجی شعبہ کی شمولیت سے دو طرفہ مفادات حاصل ہوں گے۔ ایک طرف تو ان محتاجین کی حمایت ممکن ہو سکے گی اور ان کے معاشی و سماجی تحفظ کے امکانات میں مزید اضافہ ہو جائے گا اور دوسری طرف ان ذی استطاعت افراد کی اخلاقی تربیت بھی ہوتی رہے گی۔ اور وہ ان اخلاقی ذمہ داریوں کو قانونی ذمہ داریوں کی طرح بلکہ ان سے بھی بہتر طور پر ادا کرنے کے عادی بن جائیں گے۔ نجی شعبہ کے کردار کی حیثیت متوازی سرگرمیوں کی ہے بلکہ اگر کبھی حکومت بطور اصلی ذمہ دار کے اپنے فرض سے غفلت برتنے سے تو متبادل انتظام کے طور پر نجی شعبہ موجود رہے گا۔ اور یوں گئے گزرے حالات میں بھی غرباء و دیگر محتاجین نظر انداز ہو کر نہیں رہ جائیں گے۔

معاشرہ کے امراء کی کفالت عامہ کے پروگرام میں شرکت کی حوصلہ افزائی کی گئی ہے اور صدقات نافلہ کی کئی مدات کے ساتھ ساتھ صدقات واجبہ میں سے بھی کفارات اور صدقہ فطر کی مدات کو اس شعبے کے مالی ذرائع کے طور پر تسلیم کر لیا گیا ہے۔ مجموعی طور پر اس فہرست میں قرض حسنہ، بیہ، عاریت، وصیت، امانت، اوقاف، کفارات، میراث، نفقات اور صدقہ فطر وغیرہ شامل ہیں⁴⁰۔ غور و فکر کرنے سے معلوم ہوتا ہے کہ اسلامی شریعت اجتماعی کفالت کی اسکیم میں نجی شعبے کے کردار پر حقوق العباد کے عنوان سے زور دیتی ہے۔ والدین، اولاد، اساتذہ، تلامیذ، زوجین، خواتین، ہمسایوں، رشتہ داروں، بہنوں، بھائیوں، محتاجوں، بوڑھوں، گاہکوں، اقلیتوں، حکمرانوں، رعایا، معذوروں، قیدیوں، بچوں، مہمانوں، خداموں، مزدوروں اور مسافروں سمیت تمام طبقات معاشرہ کے حقوق پر بالتفصیل نبوی تعلیمات موجود ہیں۔ اور ان حقوق کی خصوصیات میں سے ہے کہ یہ کامل اور ناقابل تنسیخ ہیں۔ کیونکہ یہ اسلامی شریعت کا حصہ ہیں اور یہ کسی مخلوق کا اپنے جیسی

مخلوق کو تحفہ نہیں ہیں کہ ایک مخلوق دوسری مخلوق پر انکے ذریعے احسان کرے اور جب چاہے اس سے چھین لے بلکہ یہ حقوق شارعین اسلام نے مختص کئے ہیں۔

مستحق افراد و طبقات کی تکریم:

سماجی تحفظ کے نبوی ﷺ پروگرام میں انسان کی عزت نفس اور خود داری کی سلامتی کا مکمل اہتمام نظر آتا ہے۔ حاجت مند کی سرزنش کرنے اور اسے جھڑکنے سے ذات باری تعالیٰ نے خود اپنے کلام میں منع فرما دیا۔ محتاجین کی تکریم ذات کی خاطر نبوی تعلیم وارد ہوئی ہے کہ صدقہ اس طرح دیا جائے کہ دائیں ہاتھ سے دیں تو بائیں ہاتھ کو خبر نہ ہو۔ تکریم انسان کی خاطر اس سے بہتر اور کیا اسلوب اختیار کیا جا سکتا تھا کہ امراء کو یہ بتا دیا گیا کہ: ہل تنصرون و ترزقون بضعفائکم⁴¹ یعنی تمہیں تمہاری روزی ضعفاء کے سبب ملتی ہے۔ اسلامی معاشرے کی اجتماعی کفالت کے ضمن میں محتاجین اور محروم المعیشت افراد سماج پر بوجھ نہیں سمجھے جاتے بلکہ فی الحقیقت وہ ایسے معزز شہری سمجھے جاتے ہیں جو رحمت الہی کا ذریعہ ہیں۔ کلام الہی نے ذیل کی آیت مبارکہ کے ذریعے امراء کی ذہن سازی کی ہے کہ جو تم ناداروں کو دے رہے ہو یہ تمہارا احسان نہیں ہے بلکہ یہ تو مقرر حصہ ان ہی کا ہے جو تمہارے مال میں رکھ دیا گیا ہے۔

{ وَالَّذِينَ فِيْ اَمْوَالِهِمْ حَقٌّ مَّعْلُوْمٌۢ لِّلسَّآئِلِ وَالْمَحْرُوْمِ }⁴²

خود انحصاری: اسلام کو بنی آدم کا فقر و احتیاج میں مبتلا رہنا قطعاً گوارا نہیں۔ اگرچہ اس کا ایک حل تو بیرونی امداد کی صورت میں موجود ہے۔ لیکن اس حل پر ایک دوسری بات کو واضح فوقیت اور ترجیح بلکہ اولیت حاصل ہے کہ فرد اگر استطاعت رکھتا ہو تو اپنے زور بازو پر اپنی ضروریات کی تکمیل کا اہتمام کرے۔

ہر صاحب قدرت کو پابند بنایا گیا ہے کہ وہ روزی کی تلاش میں سرگرم عمل ہو اور خود انحصاری کے تحت اپنی اور اپنے اہل و عیال کی کفالت خود کرے۔ اس حوالے سے کتاب و سنت میں جس قدر تاکید آئی ہے اس سے یہ استنباط کرنا ہر گز غلط نہ ہو گا کہ خود انحصاری اسلام کی معاشی اور معاشرتی تدابیر میں اصل الاصول کی حیثیت رکھتی ہے۔ زکوٰۃ وغیرہ کی رقم سے دی جانے والی امداد آخری اجتماعی بچاؤ ہے جو اصل میں ان افراد کے لئے سماجی تحفظ ہے جو باوجود کوشش کے کسب معاش میں ناکام رہیں یا پھر کم از ضرورت مال کما سکیں⁴³۔ اللہ تعالیٰ نے اپنے بندوں کو رزق کی تلاش کا حکم ان الفاظ میں دیا ہے:

{ هُوَ الَّذِيْ جَعَلَ لَكُمُ الْاَرْضَ ذَلُوْلاً فَامْشُوا فِيْ مَنَاكِبِهَا وَكُلُوْا مِنْ رِّزْقِهِ وَاِلَيْهِ النُّشُوْرُ

44﴿

ترجمہ: وہی ہے جس نے تمہارے لئے زمین کو رام کر دیا ہے، لہذا تم اُس کے مونڈھوں پر چلو پھرو، اور اُس کا رزق کھاؤ، اور اُسی کے پاس دوبارہ زندہ ہو کر جانا ہے۔ اسلام نے جہاں رزق اور روزی کی تلاش کی ترغیب دی ہے اور

فضائل بتائے ہیں وہیں دوسری طرف اُن تمام نفسیاتی اسباب اور عملی عوامل کو دور کرنے کی کوشش بھی کی ہے جو افراد معاشرہ کے اکتساب معاش کی راہ کا پتھر بن کر انہیں روک سکتے ہیں۔ متعلقہ تعلیمات اسلامیہ میں سے چند ایک کو بطور نمونہ ذیل میں درج کیا جا رہا ہے⁴⁵:

(ا) بعض لوگ ترک دنیا کر کے خودکو عبادت الہی کے لئے مخصوص کرنا چاہتے ہیں اور نتیجتاً روزی کے حصول کی کوشش سے دستبردار ہو کر بیٹھ رہتے ہیں۔ یہ لوگ اس حوالے سے نبوی ﷺ احکام و تعلیمات سے بے بہرہ ہیں۔ جب کہ حقیقت حال یہ ہے کہ یوم جمعہ کے با برکت دن کے حوالے سے بعد از نماز معاشی جد و جہد کی ترغیب کی خاطر فرمان الہی ہے:

﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ
وَأذْكُرُوا اللَّهَ كَثِيرًا لَعَلَّكُمْ تُفْلِحُونَ﴾⁴⁶

ترجمہ: پھر جب نماز پوری ہو جائے تو زمین میں منتشر ہو جاؤ، اور اللہ کا فضل تلاش کرو، اور اللہ کو کثرت سے یاد کرو، تاکہ تمہیں فلاح نصیب ہو۔

(ب) کام کاج نہ کرنے کی ایک نفسیاتی وجہ یہ بھی ہوتی ہے کہ کچھ لوگ اسے عار سمجھتے ہیں اور اپنی بے عزتی اور رسوائی محسوس کرتے ہیں۔ جب کہ یہ بات خلاف شرع ہے اور روزی کمانے کی غرض سے جد و جہد کرنا تو سنت انبیاء ہے جیسا کہ نبی کریم ﷺ نے فرمایا: مابعث اللہ نبیاً إلا و رعی الغنم⁴⁷ یعنی اللہ نے کوئی نبی مبعوث نہیں فرمایا جس نے بکریاں نہ چرائی ہوں۔

(ج) کچھ افراد ایسے ہوتے ہیں کہ انہیں اپنے علاقے میں کام کاج میسر نہ آئے تو دوسرے علاقوں میں جا کر معاشی جد و جہد کرنے پر اپنے وطن میں بیکار رہنے کو ترجیح دیتے ہیں۔ ایسے لوگوں کو حکم نبوی ﷺ ہے کہ: سافروا تستغنوا⁴⁸ یعنی سفر کرو مالدار ہو جاؤ گے۔

(د) سستی اور کابلی سے مغلوب ہو کر بعض لوگ ناکارہ پڑے رہتے ہیں اور دوسروں کے صدقہ و خیرات اور زکوٰۃ وغیرہ پر گزارہ کرنے کو ترجیح دیتے ہیں۔ ماسوائے نیت کے فتور کے اور کوئی عذر لاحق نہیں ہوتا تو ایسے افراد کے لئے جہاں اخروی و عیدیں وارد ہوئی ہیں وہیں واضح کیا گیا ہے کہ ان کا دوسروں کے اموال میں کوئی حصہ نہیں جیسا کہ فرمان نبوی ﷺ ہے: لا حظ فیہا لغنی ولا لقوی مکتسب⁴⁹ یعنی اس میں کسی مالدار یا کمانے پر قادر شخص کا کوئی حصہ نہیں جبکہ دوسرے مقام پر فرمایا: لا تحل الصدقة لغنی، ولا لذی مرة سوی⁵⁰ یعنی صدقہ مالدار، طاقت ور اور سلیم الاعضا کے لئے جائز نہیں۔

(ه) معاشرے میں چند افراد ایسے بھی ہو سکتے ہیں جن کی نیت میں کوئی خرابی نہ ہو مگر وہ تلاش معاش کی کوئی تدبیر کرنے سے قاصر ہوں۔ ایسے میں دیگر افراد معاشرہ پر بالعموم اور صاحبان اقتدار و اختیار پر

بالخصوص ذمہ داری عائد ہوتی ہے کہ وہ ایسے سادہ لوح افراد کو ان کے حسب حال کوئی کام تلاش کر کے دیں اور یوں ان کا معاشی تحفظ یقینی بنائیں۔ سیرت طیبہ صلی اللہ علیہ وسلم سے واضح راہنمائی میسر آتی ہے کہ اس طرح کے افراد کی مدد کرنے کی یہی بہترین صورت ہے۔ ایک انصاری صحابی نے جب آپ کے سامنے اپنی بے کاری کی شکایت کی تو اس نے آپ ﷺ کے استفسار پر بتایا کہ میرے گھر میں ایک پالان اور ایک پیالہ ہے۔ تو آپ ﷺ نے دونوں چیزیں منگوا کر حاضرین مجلس میں سے ایک شخص کو دو درہموں کے عوض بیچ دیں۔ پھر اس صحابی سے کہا کہ ایک درہم سے اپنے اہل خانہ کے لئے کھانا خرید لاؤ اور ایک درہم سے کلہاڑی خرید لاؤ۔ پھر آپ ﷺ نے خود اپنے دست مبارک سے کلہاڑی میں دستہ لگایا اور انصاری کو جنگل سے لکڑیاں کاٹ کر لانے کا روزگار سمجھایا تو جب وہ پندرہ دن کے بعد لوٹا تو وہ اپنی کمائی سے دس درہم جمع کر چکا تھا۔ تو اس موقع پر آپ ﷺ نے اسے محنت کا فلسفہ یوں سمجھایا کہ ہذا خیر لک من ان تجنی المسألة نکتہ فی وجہک یوم القیامۃ⁵¹ یعنی یوں کہا کر کھانا تیرے لئے بہتر ہے اس سے کہ مانگنے کی وجہ سے قیامت کے دن تیرا چہرہ داغدار ہو۔

گویا سیرت نبوی ﷺ سے یہ راز معلوم ہوتا ہے کہ کسی حاجت مند کی مالی معاونت کر کے محض وقتی امداد فراہم کرنے سے کوئی پائے دار حل نہیں نکلتا بلکہ اصل یہ ہے کہ اس کی دستگیری کا احسن طریقہ اختیار کیا جائے تا کہ وہ اس حالت سے مستقل نجات پا سکے اور معاشرے کا مفید کارکن بن سکے۔ یوں اسلامی معاشرے سے غربت و افلاس کو دور کرنے جیسے اہم اور اعلیٰ مقصد میں کامیابی کے امکانات روشن ہوتے چلے جائیں گے۔

غیر مسلم اور سماجی تحفظ کا نبوی ﷺ تصور:

اللہ تعالیٰ نے آپ ﷺ کو رحمت للعالمین بنا کر بھیجا لہذا آپ کی شفقت اور عنایت کو صرف مسلمانوں تک محدود نہیں رکھا جا سکتا۔ لہذا آپ نے کفالت عامہ کی جو اسلامی اسکیم تیار فرمائی تھی اس کا دائرہ پوری انسانیت تک پھیلا ہوا ہے۔ یہ بات اسلام کے نظام کفالت عامہ کی شان کو دوبالا کر دیتی ہے کہ یہ تمام شہریوں کے لیے رنگ و نسل اور عقیدہ و مذہب کے کسی امتیاز کے بغیر ہے۔ اجتماعی کفالت سے متعلق قرآنی و نبوی نصوص میں کا فرو مسلم کی کوئی تمیز و تخصیص نہیں ملتی اور نہ ہی عہد نبوی اور خلفاء راشدین کے دور میں ایسی کوئی تفریق ڈھونڈے سے تلاش کی جا سکتی ہے۔ بلکہ ان ادوار کے دستاویزی ثبوت موجود ہیں کہ کفالت عامہ کے تناظر میں مسلم و غیر مسلم رعایا اسلامی ریاست کی نظر میں مساوی ہیں۔ عہد صدیقی □ میں خالد □ بن ولید نے بطور فاتح جو معاہدہ اہل حیرہ سے کیا وہ اس مساوات کی دستاویزی شہادت ہے۔ اس تحریری معاہدے میں واضح کیا گیا تھا کہ فقر و فاقہ، بیماری، بڑھاپے اور آفات سماوی و ارضی کے خلاف انہیں اور ان کے اہل خانہ کو تحفظ فراہم کیا جائے گا⁵²۔ گویا یہ تاریخ کی نہ صرف پہلی بلکہ نادر مثال ہے

کہ مغلوبین کو فاتح قائد نے سوشل سیکورٹی کی باقاعدہ اور تحریری ضمانت دی⁵³۔ جب کہ عہد فاروقی □ کا واقعہ مشہور ہے کہ خلیفۃ المسلمین نے بوڑھے یہودی کو دیکھا کہ بھیک مانگ رہا ہے۔ آپ نے جب اس کی وجہ پوچھی تو اس نے بتایا کہ جزیہ کی ادائیگی، معاشی ضروریات اور پیرانہ سالی۔ آپ نے اس کا ہاتھ پکڑا اور گھر لے جا کر جو موجود تھا دے دیا۔ جزیہ بھی معاف کر دیا اور بیت المال کے خزانچی کو حکم دیا:

انظر ہذا و ضرباء ہ، فو اللہ ما أنصفناہ أن أکلنا شیبیتہ ثم نخذ لہ عند الہرم

54

ترجمہ: اس جیسے دوسرے افراد کا خیال رکھو کیونکہ خدا کی قسم یہ بات انصاف سے بعید ہے کہ ہم ان کی جوانی میں ان سے (جزیہ) کھائیں اور بڑھاپے میں انہیں بے سہارا چھوڑ دیں۔

فقہ اسلامی میں یہ تصریح موجود ہے کہ صدقات واجبہ کے علاوہ بیت المال کے محاصل کا تعلق جس طرح اسلامی قلمرو کی مسلمان رعایا کی ضروریات زندگی سے وابستہ ہے اسی طرح غیر مسلم (ذمی) کی حاجات و ضروریات سے بھی متعلق ہے۔ امام ابو حنیفہ □ اور امام محمد □ نے وضاحت کر دی ہے کہ صدقات نافلہ سے حربی مستامن کی مدد بھی کی جا سکتی ہے۔ سیدنا عمر فاروق □ نے فقراء و مساکین میں جو غیر مسلموں یعنی ذمیوں کو بھی شامل کر لیا تھا اس قول کو حضرت امام ابو یوسف نے فقہ میں سند ٹھہرایا ہے⁵⁵۔

مذکورہ بالا سطور سے یہ اخذ کرنا مشکل اور بے جا نہیں کہ اسلام نے سماجی تحفظ کو ایک انسانی حق قرار دے دیا تھا۔ بقول سید اسعد گیلانی ” خود کفالتی کے اس عمل پر اس بات کا کوئی اثر نہیں پڑ سکتا تھا کہ محتاج کا عقیدہ کیا ہے اور وہ کس شریعت کا پابند ہے۔ یہ وہ بلند مقام ہے جس کی طرف اقدام میں آج انسانیت کے قدم تھک چکے ہیں اور وہ اب بھی اس سے بہت دور ہے۔ انسانیت کو اس مقام تک صرف اسلام ہی پہنچا سکتا ہے⁵⁶۔

حواشی و حوالہ جات

1. Maurice Stack in Walter A. Fried Lander, Introduction to social Welfare, Prentice Hall, New Jersey, 1968, p. 5
2. Robert L. Barker, The Social Work Dictionary, NASW, Washington, D.C., 1995, p.355-56
3. NoorMohammad ghifari, Social Security in Islam, Atiq Publishing House, Lahore, 1989, p. 1
4. الدكتور محمد بن احمد الصالح، الرعاية الاجتماعية في الاسلام، مكتبة الاسكندرية، 1999، ص 25
5. ابن خلدون، مقدمه، الدار البيضاء، 2005، ص 67-68
6. شاه ولی اللہ، حجة اللہ البالغہ، دار الجیل، بیروت، 2005، 89/1
7. بنجلون، عبدالرحیم، النهوض بالرعاية الاجتماعية في ضوء مقاصد الشريعة الاسلامية، في مجلة الاحياء، كلية العلوم الاسلامية، جامعة باتنه، العدد 36، 2012، ص

8. ابو عبید القاسم بن سلام ، کتاب الاموال، دارالهدی النبوی ، مصر، 2007، 278/2
9. ابن حزم الاندلسی ، احمد بن سعید ، المحطی ادارة الطباعة المنيرية، مصر، 1349ھ، 158/6
10. سیوہاروی ، حفظ الرحمن ، اسلام کا اقتصادی نظام ، ندوة المصنفين ، دہلی، س ن
11. الشاطبی، ابو اسحاق، الموافقات فی اصول الشريعة ، دارالکتب العلمیة، بیروت، 2004، ص 220
12. السلمی، عزالدین بن عبدالسلام ، قواعد الاحکام فی مصالح الانام ، دارالطباعة، دمشق، 1992، ص 31
13. ابن تیمیہ ، احمد بن عبدالحلیم، مجموع فتاوی شیخ الاسلام ، مجمع الملك فهد لطباعة المصحف الشريف ، 2004، 266/31
14. مسلم بن الحجاج القشیری، المسند الصحيح المختصر (صحيح مسلم)، دارالسلام للنشر و التوزيع، الرياض ، 2000ء، حدیث نمبر 2569
15. البقرة: 29
16. الاعراف: 10
17. الذاریات: 22
18. الجاثیة: 13
19. المسند الصحيح المختصر (صحيح مسلم)، حدیث نمبر 1728.
20. الزخرف: 32
21. البقرة: 268، الشوری: 30، البخاری، ابو عبدالله محمد بن اسماعیل، الجامع المسند الصحيح المختصر (صحيح البخاری)، دارالسلام للنشر و التوزيع، الرياض 2000ء، حدیث نمبر 1423، المسند الصحيح المختصر (صحيح مسلم)، حدیث 993، 1016، 1631
22. الذاریات: 19
23. ابو داؤد سلیمان بن الاثت، سنن ابی داؤد، دارالسلام للنشر و التوزيع، الرياض، 2000ء، حدیث نمبر 2948، علامہ البانی نے اسے صحیح کہا ہے۔ الخطیب التبریزی، مشکاة المصابیح، تحقیق محمد ناصر الدین الالبانی، المکتب الاسلامی، بیروت، 1979، حدیث نمبر 3655
24. الترمذی، ابو عیسیٰ محمد بن عیسیٰ، جامع الترمذی، دارالسلام للنشر و التوزيع، الرياض، 2000ء، حدیث نمبر 1332؛ امام ترمذی نے خود اس حدیث مبارکہ کو ضعیف قرار دیا۔
25. Khalid Makhad, Social Security in Islamic State, Voice of Islam, Karachi, (15), March, 1967, p. 360
26. ابن تیمیہ، احمد بن عبدالحلیم، السياسة الشرعية فی اصلاح الراعی والرعية، دار عالم الفوائد، س ن، ص 14
27. پروفیسر امیر الدین مہر، اسلام میں رفاہ عامہ کا تصور اور خدمت خلق کا نظام، نشریات، لاہور، 2009ء، ص 355
28. ابن سعد، ابو عبدالله محمد، الطبقات الكبرى، دارالکتب العلمیة، بیروت، 1990، 3/305
29. ابو نعیم احمد بن عبدالله الاصفہانی، حلیة الاولیاء، دارالکتب العلمیة، بیروت، 1988، 1/53
30. ابو یوسف یعقوب بن ابراہیم، کتاب الخراج، دارالمعرفہ للطباعة والنشر، بیروت، 1979، ص 17
31. صلاح الدین ثانی، اسلام کا نظام کفالت عامہ، سہ ماہی منہاج، لاہور، جولائی 2001ء، ص 20

32. اسلام میں رفاه عامہ کا تصور اور خدمت خلق کا نظام، ص 424
33. الجامع المسند الصحيح المختصر (صحيح البخارى) ، حديث نمبر 1400،
34. سيداسعد گیلانی مولانا، زکوٰۃ دنیا کی سب سے پہلی اجتماعی خود کفالت، سہ ماہی منہاج، لاہور، جلد 2، شماره 20، اپریل 1984ء، ص 133-34
35. Najmul Hasan, Social Security System of Islam with Special Reference to Zakah, ICRIE, KA University, 1984, p. 11
36. یوسف القرضاوی، الدكتور، مشكلة الفقر و كيف عالجها الاسلام، مؤسسة الرسالة، بيروت، 1985، ص 84
37. Dr. S.M. Moin Qureshi, Islamic Model of Sicial Security, Al-Ayyam, Vol. 6, No. 2, 2015, p. 12
38. مشكلة الفقر و كيف عالجها الاسلام، ص 124
39. ايضاً
40. نور محمد غفاری، پروفیسر ڈاکٹر، سرمایہ دارانہ نظام انشورنس اور اسلام کا نظام کفالت عامہ، مرکز تحقیق، دیال سنگھ ٹرسٹ لائبریری، لاہور، 1991، ص 70-103
41. الجامع المسند الصحيح المختصر (صحيح البخارى) ، حديث نمبر 2896
42. المعارج: 24-25
43. زکوٰۃ دنیا کی سب سے پہلی اجتماعی خود کفالت، ص 140
44. الملك : 15
45. مشكلة الفقر و كيف عالجها الاسلام، ص 40-49
46. الجمعة : 10
47. الجامع المسند الصحيح المختصر (صحيح البخارى) ، حديث نمبر 2262
48. علامہ البانی نے اس حدیث کو مضطرب المتن ہونے کی وجہ سے ضعیف کہا ہے؛ الالبانی، محمد ناصر الدین، تخریج احادیث مشكلة الفقر و كيف عالجها الاسلام، المكتب الاسلامی، بیروت، 1984، ص 28؛
49. نسائی، ابو عبدالرحمن احمد بن شعيب بن على، السنن الصغرى للنسائي (سنن النسائي)، دارالسلام للنشر و التوزيع، الرياض، 2000ء، حدیث نمبر 2599؛ یہ حدیث صحیح ہے الالبانی، محمد ناصر الدین، ارو الغلیل، المكتب الاسلامی، بیروت، 1979، حدیث نمبر 877
50. سنن ابی داؤد، حدیث نمبر 1634؛ یہ حدیث حسن ہے۔ الالبانی، محمد ناصر الدین، ارو الغلیل، المكتب الاسلامی، بیروت، 1979، حدیث نمبر 877
51. ايضاً، حدیث نمبر 1641؛ یہ حدیث حسن ہے جامع الترمذی، حدیث نمبر 1218
52. كتاب الخراج، ص 143-44
53. مشكلة الفقر و كيف عالجها الاسلام، ص 110
54. كتاب الخراج، ص 126
55. نور محمد غفاری، پروفیسر ڈاکٹر ، اسلامی ریاست میں غیر مسلموں کی کفالت، ماہنامہ محدث ، لاہور، جلد 38، عدد 9، ستمبر 2006، ص 79
56. زکوٰۃ کی سب سے پہلی اجتماعی خود کفالت، ص 145